

## Skrifligur fyrirspurningur eftir § 52a í Tingskipanini

**Spyrjari:** Eyðgunn Samuelson, lögtingsmaður

**Svarari:** Sólvit E. Nolsø, landsstýrismaður í almannamálum

**Evni:** Frítíðartilboð til börn við serligum tørvi

### Spurningar:

1. Hvussu nógv börn í skúlaaldri frá 3. flokki standa á bíðilista til frítíðartilboð eftir skúlatíð?
2. Hvussu er bíðilistin býttur yvir landið?
3. Hvussu nógv fleiri börn hava tørv á frítíðartilboði til komandi skúlaár?
4. Er nøkur ítøkilig ætlan um at útvega hesum børnum frítíðartilboð frá komandi skúlaári?

### Viðmerkingar :

Um hesa tíðina í fjør var frammi í fjølmiðlunum, at fleiri börn við serligum tørvi ikki fóru at fáa frítíðartilboð eftir skúlatíð við skúlaársbyrjan 2021.

Skipanin er soleiðis, at kommunurnar útvega øllum børnum frítíðartilboð eftir skúlatíð í 1. og 2. flokki. Tá ið eitt barn við serligum tørvi byrjar í 3. flokki, skal Almannerkið taka yvir og útvega barninum frítíðartilboð.

Manglandi frítíðartilboð rakar familjuna og barnið sera hart. Tað gongur út yvir trivnaðin hjá barninum, tí barnið verður isolerað heima og fær ikki møguleikan at vera saman við øðrum javnlíkum.

Fyri foreldrini merkir tað ein fíggjarligan miss og ótryggleika í starvinum, tí tey noyðast úr arbeiði fyri at vera heima hjá barninum.

Endamálið við lógini um almannatrygd og tænastr er, at foreldur við barni, ið hevur serligan tørv, fáa møguleika at liva eitt vanligt og virkið lív og luttaka á arbeiðsmarknaðinum á jøvnum føti við onnur. Harumframt skulu børnini fáa somu tilboð sum onnur börn og harvið møguleikar at mennast í felagsskapi við onnur börn.

Útveganin av frítíðartilboði til børnini er harumframt ein stór sparing fyri Almannerkið, tí foreldrini kunnu halda fram at arbeiða heldur enn at fáa útgaldið pening orsakað av inntøkumissi.

Eisini kunnu manglandi tilboð hava við sær, at hesi foreldur ikki orka meir, og barnið tískil má á stovn. Eitt stovnspláss, har barnið er alt samdøgrið, er sera dýrt og óneyðugt, um tilboð so sum frítíðartilboð og umlætting eru tøk til foreldrini, tá ið tørvur er á tí.

Fyri at fáa greiðu á, um hetta er nakað, ið landsstýrismaðurin ætlar sær at gera nakað við, verða hesir spurningar settir.

**Á Løgtingi, 14. juni 2022**

Eyðgunn Samuelsen